

जोधपुर, 14 मार्च।

पिछले लंबे समय से निगम की ओर से बार बार आग्रह किए जाने और नोटिस भेजे जाने के बावजूद नगरनिगम का बकाया टैक्स नहीं चुकानों वालों के विरुद्ध निगम अब सख्त रूख अपनाएगा और बकायादारों के प्रतिष्ठानों, संस्थाओं के बाहर ढोल बजाकर यूडी टैक्स की वसूली की जाएगी। निगम आयुक्त शिवप्रसाद मदन नकाते ने मंगलवार को अधिकारियों के साथ समीक्षा बैठक करते हुए यह निर्देश दिए। शिवप्रसाद मदन नकाते ने निगम उपायुक्त और राजस्व अधिकारियों की बैठक ली और अभियान में तेजी लाने के निर्देश दिए। निगम आयुक्त ने सभी उपायुक्तों को नाम वार बकायादारों की सूची सौंपी और उनसे वसूली करने के निर्देश दिए साथ ही बकाया टैक्स नहीं देने पर उनके विरुद्ध सख्त कार्यवाही करने के निर्देश दिए। उन्होंने कहा कि जो भी बकायादार टैक्स जमा नहीं कराता है उसके प्रतिष्ठान या संस्थान के बाहर ढोल थाली बजाकर उनसे बकाया टैक्स वसूला जाए। शिवप्रसाद मदन नकाते ने अधिकारियों को निर्देशित किया कि आमजन को यह बताए कि राज्य सरकार ने यूडीटैक्स और लीज राशि एक मुश्त जमा कराने पर पेनेल्टी में शत प्रतिशत छूट का प्रावधान किया है और इस अवसर का अधिक से अधिक लाभ उठाए ताकि उन्हे शहर के विकास के साथ ही उन्हे भी कोई अनावश्यक परेशानी का सामना नहीं करना पड़े। निगम आयुक्त ने बताया कि निगम कार्यालय में जोन वार तीन विशेष काउंटर बनाए गए हैं और जिस किसी को यूडी टैक्स या लीज राशि जमा कराने में कोई परेशानी हो वह उन काउंटर पर आकर अपनी समस्या का समाधान करवा सकते हैं।

अब होर्डिंग्स पर लिखें बकायादारों के नाम

निगम आयुक्त शिवप्रसाद मदन नकाते ने बताया कि अब बकायादारों के नाम शहर के विभिन्न चौराहे पर लगे होर्डिंग्स पर लगाए जाएंगे। उन्होंने कहा कि पहले चरण में बकायादारों के नामों की सूची समाचार पत्रों में प्रकाशित की गई है और अब यदि बकायादार अपना बकाया यूडी टैक्स जमा नहीं कराएंगे तो उनके नाम होर्डिंग्स बोर्ड पर लगाए जाएंगे।